

ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ກະຊວງການເງິນ

ເລກທີ 1332/ກງ

ນະຄອນຫລວງວຽງຈັນ, ວັນທີ. 17/6/2009

ຄໍາສັ່ງແນະນຳ
ຂອງລັດຖະມົນຕີວ່າການກະຊວງການເງິນ
ກ່ຽວກັບການຄຸ້ມຄອງກິດຈະການຫວຍ

- ອີງຕາມ ດໍາລັດຂອງນາຍົກລັດຖະມົນຕີແຫ່ງ ສປປ ລາວ ສະບັບເລກທີ 80/ນຍ, ລົງວັນທີ 28/2/2007 ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງການເງິນ.
- ອີງຕາມ ຂໍ້ຕົກລົງຂອງນາຍົກລັດຖະມົນຕີ ສະບັບເລກທີ 70/ນຍ, ລົງວັນທີ 01/07/2008 ວ່າດ້ວຍການຄຸ້ມຄອງກິດຈະການຫວຍ.
- ອີງຕາມ ລັດຖະບັນຍັດ ຂອງປະທານປະເທດ ແຫ່ງ ສປປ ລາວ ສະບັບເລກທີ 01/ສປປ, ລົງວັນທີ 09/08/2002 ວ່າດ້ວຍການຄຸ້ມຄອງເງິນຕາຕ່າງປະເທດ ແລະ ວັດຖຸມີຄ່າ.
- ອີງຕາມ ແຈ້ງການຂອງຄະນະເລຂາທິການລັດຖະບານ ສະບັບເລກທີ 1536/ຄລບ, ລົງວັນທີ 02 ກັນຍາ 2008.
- ອີງຕາມ ການເຫັນດີເປັນເອກະພາບ ຂອງກອງປະຊຸມ ສະຫຼຸບວຽກງານຫວຍພັດທະນາ ທົ່ວປະເທດຄັ້ງທີ III ວັນທີ 16-17/02/2009.

ເພື່ອເຮັດໃຫ້ກິດຈະການຫວຍ ແລະ ກິດຈະການທີ່ຄ້າຍຄືຫວຍ ທຸກປະເພດ ໄດ້ເຄື່ອນໄຫວສອດຄ່ອງກັບລະບຽບກົດໝາຍ ແລະ ຄຸ້ມຄອງຢ່າງລວມສູນ ຂອງກະຊວງການເງິນ ເພື່ອເປັນພື້ນຖານໃນການຈັດຕັ້ງປະຕິບັດ ຢ່າງເປັນເອກະພາບໃນຂອບເຂດທົ່ວປະເທດ.

ລັດຖະມົນຕີວ່າການກະຊວງການເງິນ ອອກຄໍາສັ່ງແນະນຳດັ່ງນີ້:

I. ຈຸດປະສົງ.

ຄໍາສັ່ງແນະນຳສະບັບນີ້ ໄດ້ກຳນົດລະບຽບຫລັກການ, ການຈັດຕັ້ງ, ການເຄື່ອນໄຫວກິດຈະການຫວຍ ແລະ ກິດຈະການທີ່ຄ້າຍຄືກັນ ກັບຫວຍທຸກປະເພດ ເພື່ອແນໃສ່ຄຸ້ມຄອງຢ່າງເປັນລະບົບ, ລວມສູນ ແລະ ຖືກຕ້ອງ ຕາມລະບຽບກົດໝາຍ.

ເພື່ອຕອບສະໜອງຄວາມຮຽກຮ້ອງຕ້ອງການທາງດ້ານວັດຖຸ ແລະ ຈິດໃຈໃນການຜ່ອນ
ຄາຍອາລົມ ໃຫ້ແກ່ຜູ້ທີ່ ມັກສູ່ງໂຊກ ຊົງລາງວັນ ກັບຫວຍພັດທະນາ ທຸກປະເພດ ເປັນການ
ປະກອບສ່ວນເກັບເອົາເງິນສົດສ່ວນໜຶ່ງ ທີ່ຈະຈອນຢູ່ໃນທ້ອງຕະຫລາດ ກັບຄືນສູ່ ລະບົບການ
ເງິນ-ທະນາຄານ ແລະ ຊ່ວຍໜູນໃນການສ້າງລາຍຮັບ ໃຫ້ແກ່ງົບປະມານ ພ້ອມທັງຈຳກັດການ
ພະນັນຕ່າງໆ ທີ່ບໍ່ຖືກຕ້ອງຕາມລະບຽບກົດໝາຍ.

ເພື່ອປະກອບສ່ວນສ້າງວຽກເຮັດງານທຳ ແລະ ລາຍໄດ້ໃຫ້ແກ່ປະຊາຊົນລາວ ໃນຂອບ
ເຂດທົ່ວປະເທດ ຕາມຄວາມເໝາະສົມ.

II. ການຄຸ້ມຄອງກິດຈະການຫວຍ.

ກະຊວງການເງິນເປັນຜູ້ຄຸ້ມຄອງ ກິດຈະການຫວຍ ແລະ ກິດຈະການຄ້າຍຄືຫວຍທຸກ
ປະເພດ ແລະ ໄດ້ສ້າງຕັ້ງລັດວິສາຫະກິດຫວຍພັດທະນາຂຶ້ນ ເພື່ອຄຸ້ມຄອງ ແລະ ເຄື່ອນໄຫວ
ທຸລະກິດພິມ-ຈຳໜ່າຍໃບຫວຍເອກະພາບທົ່ວປະເທດ.

1. ການຄຸ້ມຄອງ.

- 1.1. ກະຊວງການເງິນເປັນຜູ້ຄຸ້ມຄອງກິດຈະການຫວຍ ຕາມດຳລັດເລກທີ 80/ນຍ, ລົງວັນ
ທີ 28/2/2007, ມາດຕາ 6, ຂໍ້ 4 ແລະ ມອບໃຫ້ລັດວິສາຫະກິດ ຫວຍພັດທະນາ
ເປັນຜູ້ດຳເນີນກິດຈະການ.
- 1.2. ລັດວິສາຫະກິດ ຫວຍພັດທະນາ ແມ່ນວິສາຫະກິດຂອງລັດ ທີ່ຂຶ້ນກັບກະຊວງການ
ເງິນ ດຳເນີນທຸລະກິດເປັນຖານະນິຕິບຸກຄົນ.
- 1.3. ສຳລັບຢູ່ແຂວງ, ນະຄອນຫລວງ (ພະແນກການເງິນແຂວງ, ພະແນກການເງິນນະ
ຄອນຫລວງ, ຫ້ອງການການເງິນເມືອງ) ມີໜ້າທີ່ຄຸ້ມຄອງການເຄື່ອນໄຫວຂອງກິດ
ຈະການຫວຍ ໃຫ້ຖືກຕ້ອງຕາມກົດໝາຍ, ສ້າງເງື່ອນໄຂ ແລະ ອຳນວຍຄວາມສະ
ດວກໃຫ້ແກ່ຜູ້ປະກອບການ ທີ່ມາເຄື່ອນໄຫວຈຳໜ່າຍຫວຍ ພັດທະນາ ໃນຂອບເຂດ
ທີ່ຕົນຮັບຜິດຊອບ, ເກັບພັນທະອາກອນຕ່າງໆ ຈາກຕົວແທນຈຳໜ່າຍ ມອບເຂົ້າ
ງົບປະມານ ແລະ ຫ້າມບໍ່ໃຫ້ເກັບພັນທະເພີ່ມນອກລະບຽບກົດໝາຍ.

2. ການອອກເລກລາງວັນຫວຍ.

- 2.1 ການອອກເລກລາງວັນຫວຍ ໃນແຕ່ລະຄັ້ງ ຕ້ອງມີຄະນະກຳມະການຄຸ້ມຄອງ ການ
ອອກເລກລາງວັນ ເຂົ້າຮ່ວມເປັນສັກຂີພະຍານພ້ອມທັງບັນທຶກ ແລະ ເຊັນຢັ້ງຢືນຜົນ
ການອອກເລກລາງວັນ ແລະ ມູນຄ່າຂາຍໄດ້, ຖືກລາງວັນເປັນແຕ່ລະປະເພດຫວຍ

ໄວ້ເປັນຫລັກຖານ.

2.2 ຄະນະກຳມະການຄຸ້ມຄອງການອອກເລກລາງວັນ ຂັ້ນສູນກາງ ແມ່ນລັດຖະມົນຕີ ວ່າການ ກະຊວງການເງິນ ເປັນຜູ້ແຕ່ງຕັ້ງຕາມການຄົ້ນຄວ້າ ແລະ ເຫັນດີຂອງພາກ ສ່ວນທີ່ກ່ຽວຂ້ອງ ຊຶ່ງປະກອບມີ:

- ຜູ້ຕາງໜ້າ ກະຊວງການເງິນ (ກົມຄຸ້ມຄອງການເງິນລັດວິສາຫະກິດ) 1 ທ່ານ
- ຜູ້ຕາງໜ້າ ສະພາແຫ່ງຊາດ 1 ທ່ານ
- ຜູ້ຕາງໜ້າ ສຳນັກງານນາຍົກລັດຖະມົນຕີ 1 ທ່ານ
- ຜູ້ຕາງໜ້າ ກະຊວງຍຸຕິທຳ 1 ທ່ານ
- ຜູ້ຕາງໜ້າ ກະຊວງປ້ອງກັນຄວາມສະຫງົບ (ຕຳຫຼວດເສດຖະກິດ) 1 ທ່ານ
- ຜູ້ຕາງໜ້າ ກະຊວງຖະແຫລງຂ່າວ-ວັດທະນະທຳ 1 ທ່ານ
- ຜູ້ຕາງໜ້າ ສູນກາງແນວລາວສ້າງຊາດ 1 ທ່ານ

ຄະນະກຳມະການດັ່ງກ່າວ ມີສິດ ແລະ ໜ້າທີ່ດັ່ງນີ້:

- ເຂົ້າຮ່ວມພິທີການອອກເລກລາງວັນໃນແຕ່ລະຄັ້ງທີ່ລັດວິສາຫະກິດຫວຍພັດທະນາໄດ້ຈັດຂຶ້ນ
- ກວດກາເບິ່ງຄວາມກຽມພ້ອມຂອງເຄື່ອງມືທີ່ນຳໃຊ້ອອກເລກລາງວັນໃນແຕ່ລະຄັ້ງ.
- ຕິດຕາມເບິ່ງການອອກເລກລາງວັນໃນແຕ່ລະຄັ້ງ.
- ກວດກາ ແລະ ເຊັນຢັ້ງຢືນຜົນຂອງການອອກເລກລາງວັນຕົວຈິງໃນແຕ່ລະຄັ້ງ.
- ຖະແຫຼງຕໍ່ສື່ມວນຊົນໃນເວລາທີ່ສັງຄົມມີຄວາມສົນໃຈບັນຫາຕ່າງໆ ທີ່ພົວພັນເຖິງການປະຕິບັດໜ້າທີ່ ຂອງຄະນະກຳມະການ.

2.3. ຄະນະກຳມະການຄຸ້ມຄອງການອອກເລກລາງວັນຂັ້ນແຂວງ (ທ້ອງຖິ່ນ) ແມ່ນເຈົ້າ ແຂວງ, ເຈົ້າຄອງ ນະຄອນຫລວງ ເປັນຜູ້ແຕ່ງຕັ້ງຕາມການຄົ້ນຄວ້າ ແລະ ເຫັນດີ ຂອງພາກສ່ວນທີ່ກ່ຽວຂ້ອງ ຊຶ່ງປະກອບມີ:

- ຜູ້ຕາງໜ້າ ພະແນກການເງິນແຂວງ (ຂະແໜງຄຸ້ມຄອງການເງິນລັດວິສາຫະກິດ) 1 ທ່ານ
- ຜູ້ຕາງໜ້າ ສະມາຊິກສະພາແຂດ 1 ທ່ານ
- ຜູ້ຕາງໜ້າ ທ້ອງການປົກຄອງແຂວງ 1 ທ່ານ
- ຜູ້ຕາງໜ້າ ພະແນກຍຸຕິທຳ 1 ທ່ານ
- ຜູ້ຕາງໜ້າ ປກສ ແຂວງ (ຕຳຫຼວດເສດຖະກິດ) 1 ທ່ານ
- ຜູ້ຕາງໜ້າ ພະແນກຖະແຫຼງຂ່າວ-ວັດທະນະທຳ 1 ທ່ານ

- ຜູ້ຕາງໜ້າ ແນວລາວສ້າງຊາດ

1 ທ່ານ

ຄະນະກຳມະການຄຸ້ມຄອງກວດກາ ການອອກເລກລາງວັນດັ່ງກ່າວ ທຸກໆຄັ້ງ ເມື່ອມີການອອກເລກລາງວັນ, ຄະນະກຳມະການ ມີໜ້າຢູ່ ຫ້ອງການຕົວແທນຈຳໜ່າຍຫວຍ ກ່ອນເລກອອກ 1 ຊົ່ວໂມງ ການປະຕິບັດໜ້າທີ່ ກຳມະການ ທຸກໆຄັ້ງ ຕ້ອງມີຢ່າງໜ້ອຍ 3 ທ່ານ ຈຶ່ງສາມາດເຮັດໜ້າທີ່ໄດ້ຢ່າງສົມບູນ.

ຄະນະກຳມະການດັ່ງກ່າວ ມີສິດ ແລະ ໜ້າທີ່ດັ່ງນີ້:

- ກວດກາເບິ່ງມູນຄ່າຈຳໜ່າຍຕ່ຽວກ່ອນແຈກຢາຍໃຫ້ບັນດາໜ່ວຍຈຳໜ່າຍວ່າຖືກຕ້ອງກັບມູນຄ່າທີ່ເຊັນສັນຍາ ກັບລັດວິສາຫະກິດ ຫວຍພັດທະນາ ຫລື ບໍ່.
- ການນຳສົ່ງຄືນໃບຫວຍທີ່ເຫລືອຂາຍ ຂອງຫົວໜ້າໜ່ວຍຈຳໜ່າຍ ຖືກຕ້ອງຄົບຖ້ວນຕາມຈຳນວນທີ່ແບ່ງປັນໃຫ້ ແລະ ຕາມເວລາທີ່ກຳນົດ ຫລື ບໍ່.
- ຕິດຕາມຟັງການຖ່າຍທອດສົດທາງວິທະຍຸກະຈາຍສຽງແຫ່ງຊາດ ຫລື ເບິ່ງຜົນອອກເລກທາງໂທລະສັບມືຖື ຫລື ອື່ນໆ.
- ເຮັດໜ້າທີ່ກວດກາຜົນການຖືກລາງວັນ ໂດຍກວດເບິ່ງຫົວຂວັນໃບຫວຍທີ່ຖືກຂາຍໃນງວດນັ້ນ ຖ້າມີຜູ້ຊື້ຖືກກໍ່ໃຫ້ເຊັນໃສ່ດ້ານຫລັງຫົວຂວັນນັ້ນ ຢ່າງໜ້ອຍ 2 ລາຍເຊັນ, ຖ້າບໍ່ມີຜູ້ຊື້ຖືກກໍ່ໃຫ້ຂີດຂ້າຫົວຂວັນໃບຫວຍດັ່ງກ່າວ.
- ສັງລວມຫົວຂວັນທີ່ຖືກລາງວັນທັງໝົດ ແລະ ລົງລາຍເຊັນຮັບຮອງຜົນການຖືກລາງວັນໃນແຕ່ລະຄັ້ງ.
- ຮັບຮອງຜົນການຂາຍໃບຫວຍປະຈຳງວດໄວ້ເປັນຫລັກຖານ.
- ຄະນະກຳມະການມີສິດຊັກຖາມເພີ່ມເຕີມນຳຕົວແທນຈຳໜ່າຍ ຫລື ຜູ້ຂາຍ ເພື່ອຊອກຫາລາຍລະອຽດ ກ່ຽວກັບຂໍ້ມູນຖືກລາງວັນ ຫລື ການຈຳໜ່າຍ ກ່ອນພິຈາລະນາເຊັນຍັງຢືນ.
- ທຸກໆເດືອນໃຫ້ມີການສະຫລຸບຖອດຖອນບົດຮຽນ ແລະ ສ່ອງແສງລາຍງານໃຫ້ພະແນກການເງິນເປັນປົກກະຕິ.

2.4. ຫ້າມບໍ່ໃຫ້ຄະນະກຳມະການເຊັນຮັບຮອງການຂາຍໄດ້ ຫລື ຖືກລາງວັນເພີ່ມເຕີມຫລັງມື້ອອກເລກລາງວັນ.

2.5. ຄະນະກຳມະການຄຸ້ມຄອງກວດກາການອອກເລກລາງວັນ ຂັ້ນສູນກາງ ແລະ ຂັ້ນແຂວງ ມີກຳນົດການສັບປຸງນພາຍໃນ 3 ປີ, ໃນກໍລະນີຄວາມຈຳ ເປັນປຸງແປງບຸກຄະລາກອນເຊັ່ນ: ຍົກຍ້າຍພະນັກງານໄປຮັບໜ້າທີ່ໃໝ່, ໄປເຮັດວຽກທາງການແລະ

ອື່ນໆ ໃຫ້ພາກສ່ວນກ່ຽວຂ້ອງສະເໜີ ລາຍຊື່ພະນັກງານ ມາປຸງແທນ, ແຕ່ໃຫ້ ຮັກສາຄົນເກົ່າໄວ້ 1 ຄົນ ເພື່ອສືບຕໍ່ນຳພາໃນການຈັດຕັ້ງປະຕິບັດໜ້າທີ່ວຽກງານ.

2.6. ຫົວໜ້າຕົວແທນຈຳໜ່າຍໃບຫວຍພັດທະນາມີໜ້າທີ່ ສົມທົບໃຫ້ຄວາມສະດວກ ແກ່ ຄະນະກຳມະການ ໄດ້ປະຕິບັດງານ, ຄິດຄ່າແຮງງານ ໃຫ້ແກ່ຄະນະກຳມະການ ຢ່າງສົມເຫດສົມຜົນ ພ້ອມທັງສະເໜີຕໍ່ຄະນະກຳມະການໄດ້ພິຈາລະນາບັນຫາຕ່າງໆ ກ່ຽວກັບການຖືກລາງວັນ ຫລື ຜົນຈຳໜ່າຍ (ຖ້າມີ).

3. ຂອບເຂດເປົ້າໝາຍການນຳໃຊ້.

ຄຳສັ່ງແນະນຳສະບັບນີ້ ຂອງລັດວິສາຫະກິດ ຫວຍພັດທະນາ ຕົວແທນຈຳໜ່າຍ, ໜ່ວຍຈຳໜ່າຍ ແລະ ຜູ້ຂາຍໃບຫວຍພັດທະນາ ຢູ່ ສາທາລະນະລັດ ປະຊາທິປະໄຕ ປະຊາຊົນ ລາວ

ນອກຈາກເປົ້າໝາຍດັ່ງກ່າວນີ້ແລ້ວ ບໍ່ອະນຸຍາດໃຫ້ອົງການຈັດຕັ້ງຕ່າງໆ ແຕ່ຂັ້ນສູນກາງ ຮອດທ້ອງຖິ່ນຕະຫລອດຮອດບຸກຄົນພິມ-ຈຳໜ່າຍໃບຫວຍ.

III. ປະເພດໃບຫວຍພັດທະນາທີ່ອະນຸຍາດໃຫ້ພິມ- ຈຳໜ່າຍຢູ່ ສປປ ລາວ.

1. ປະເພດໃບຫວຍພັດທະນາ ມີດັ່ງນີ້:

- (1)- ໃບຫວຍມູນເຊື້ອເລກ 4 ໂຕ, 5 ໂຕ.
- (2)- ໃບເລກທ້າຍ—ສະຫລາກ 2 ໂຕ, 3 ໂຕ ແບບຈິກຂາຍ.
- (3)- ໃບເລກແບບຈົດຂາຍ 2 ໂຕ, 3 ໂຕ.
- (4)- ໃບຫວຍຊູດ.
- (5)- ໃບຫວຍໂລໂຕ.
- (6)- ໃບຫວຍແບບອອນລາຍ 2ໂຕ, 3ໂຕ.
- (7)- ໃບຫວຍອື່ນໆ ຕາມການຕົກລົງຂອງກະຊວງການເງິນ

2. ການພິມໃບຫວຍ.

ກະຊວງການເງິນອະນຸຍາດໃຫ້ລັດວິສາຫະກິດ ຫວຍພັດທະນາ ເປັນຜູ້ພິມ-ຈຳໜ່າຍ ໃບ ຫວຍທຸກປະເພດ ເປັນເອກະພາບໃນຂອບເຂດທົ່ວປະເທດ.

3. ຫລັກການຂາຍໃບຫວຍ.

ການກຳນົດລາຄາຂາຍໃບຫວຍ, ມູນຄ່າລາງວັນ ແລະ ອັດຕາເປີເຊັນ ຈາກການຂາຍໃບ ຫວຍ ແມ່ນລັດຖະມົນຕີວ່າການ ກະຊວງການເງິນ ເປັນຜູ້ກຳນົດອອກໃນແຕ່ລະໄລຍະ.

ຂະແໜງສ່ວຍສາອາກອນເປັນຜູ້ຄຸ້ມຄອງ ແລະ ເກັບພັນທະຕ່າງໆ ຈາກກິດຈະການຫວຍພັດທະນາ ຕາມກົດໝາຍສ່ວຍສາອາກອນ ແລະ ຄໍາສັ່ງຂອງລັດຖະມົນຕີວ່າການ ກະຊວງການເງິນສະບັບເລກທີ 2073/ກງ, ລົງວັນທີ 30/09/2004 ກ່ຽວກັບການປະຕິບັດ ພັນທະອາກອນ, ເງິນປັນຜົນຂອງລັດວິສາຫະກິດຫວຍພັດທະນາ, ບັນດາຕົວແທນ ແລະ ຜູ້ຂາຍຍ່ອຍໃບຫວຍພັດທະນາທົ່ວປະເທດ ແລະ ຫ້າມຈຳໜ່າຍຫວຍນອກລະບົບ ທີ່ບໍ່ໄດ້ຮັບອະນຸຍາດຈາກກະຊວງການເງິນ.

4. ການຈຳໜ່າຍໃບຫວຍ.

ການດຳເນີນກິດຈະການຫວຍ ແມ່ນມີຈຸດປະສົງ ເພື່ອລະດົມທຶນຈາກສັງຄົມ ເຂົ້າໃນການພັດທະນາປະເທດຊາດ ດ້ວຍການສ້າງບັນຍາກາດ ໃຫ້ປະຊາຊົນ ໄດ້ສ່ຽງໂຊກ ຊົງລາງວັນ ແລະ ອີກດ້ານໜຶ່ງ ກໍເພື່ອຈຳກັດການພະນັນຕ່າງໆ ທີ່ບໍ່ຖືກຕ້ອງຕາມລະບຽບກົດໝາຍ ໂດຍນຳໃຊ້ຫລາຍພາກສ່ວນເສດຖະກິດພາຍໃນປະເທດເຂົ້າຮ່ວມໃນການຮັບໄປຈຳໜ່າຍຢ່າງຂາດຕົວ ແລະ ປະຕິບັດຕາມລະບຽບກົດໝາຍ.

5. ການກຳນົດລາງວັນໃນໃບຫວຍ.

ໃບຫວຍແຕ່ລະປະເພດ ຕ້ອງກຳນົດມູນຄ່າລາງວັນໃຫ້ຈະແຈ້ງ, ຖືກຕ້ອງຕາມການກຳນົດຂອງລັດຖະມົນຕີວ່າການ ກະຊວງການເງິນ ແລະ ມອບໃຫ້ລັດວິສາຫະກິດຫວຍ ພັດທະນາ ຈັດແບ່ງໂຄງປະກອບລາງວັນແຕ່ລະປະເພດໃຫ້ເໝາະສົມ, ລາງວັນເປັນວັດຖຸ ບໍ່ສາມາດເບີກຈ່າຍເປັນເງິນໄດ້ ແລະ ຖ້າກາຍກຳນົດຮັບລາງວັນຖືວ່າສະຫລະສິດ.

6. ການຂາຍໃບຫວຍ.

ໃບຫວຍແຕ່ລະປະເພດ ຕ້ອງຂາຍຕາມຈຳນວນ ແລະ ມູນຄ່າທີ່ໄດ້ອະນຸມັດ ຢ່າງຖືກຕ້ອງ ໂດຍມອບໃຫ້ຕົວແທນຈຳໜ່າຍຫວຍພັດທະນາຢູ່ແຂວງ, ນະຄອນຫລວງວຽງຈັນ ເປັນຜູ້ທີ່ໄດ້ຮັບສິດດຳເນີນກິດຈະການຫວຍ ແລະ ຕ້ອງໄດ້ໃຫ້ບູລິມະສິດແກ່ນັກຮົບເກົ່າ, ພະນັກງານບຳນານ, ຜູ້ເສຍອົງຄະ ແລະ ຜູ້ດ້ອຍໂອກາດ ໃຫ້ເປັນຜູ້ຂາຍໃບຫວຍ (ຜູ້ຂາຍຍ່ອຍ ຫລື ເປັນໜ່ວຍຈຳໜ່າຍ) ເພື່ອຮັບເອົາໃບຫວຍນຳຕົວແທນຈຳໜ່າຍໄປຂາຍ ຕາມລະບຽບການ.

7. ການສົ່ງໃບຫວຍ.

ໃບຫວຍແຕ່ລະປະເພດ ທີ່ຕົວແທນຈຳໜ່າຍປະຈຳແຂວງ, ນະຄອນຫລວງຮັບໄປຈຳໜ່າຍ ຕ້ອງໄດ້ມີການກວດກາຈຳນວນຫົວ, ຈຳນວນໃບ, ລະຫັດ, ເລກລຳດັບ ແລະ ເຕັກນິກ ອື່ນໆ ໃຫ້ຖືກຕ້ອງຕາມລະບຽບການ.

ໃບຫວຍທີ່ຕົວແທນຈຳໜ່າຍ ສົ່ງອອກໄປຂາຍແຕ່ລະປະເພດທີ່ຂາຍບໍ່ໝົດ (ເຫລືອຂາຍ) ຜູ້ຂາຍຕ້ອງສົ່ງຄືນ ໃຫ້ຕົວແທນຈຳໜ່າຍ ຫວຍພັດທະນາ ຢູ່ແຂວງ, ນະຄອນຫລວງວຽງຈັນ ໃຫ້ ສຳເລັດ ກ່ອນເວລາອອກເລກລາງວັນ, ໃນແຕ່ລະຄັ້ງ ຕ້ອງກວດກາ ແລະ ບັນທຶກຜົນການກວດ ກາຂອງ ຄະນະກຳມະການ ຄຸ້ມຄອງການອອກເລກລາງວັນເຊັ່ນນີ້.

8. ໃບຫວຍທີ່ຖືກເກືອດຫ້າມ.

ຫ້າມບໍ່ໃຫ້ບັນດາກະຊວງ, ອົງການທຽບເທົ່າກະຊວງ, ອົງການທີ່ຂຶ້ນ ກັບລັດຖະບານ, ອົງການປົກຄອງທ້ອງຖິ່ນ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ຫົວໜ່ວຍທຸລະກິດ, ບຸກຄົນ ແລະ ທຸກພາກສ່ວນກ່ຽວຂ້ອງ ເປັນຜູ້ພິມ ແລະ ຈຳໜ່າຍໃບຫວຍທຸກ ປະເພດ ດ້ວຍຕົນເອງ ໂດຍບໍ່ໄດ້ຮັບອະນຸຍາດ ຈາກກະຊວງການເງິນ.

IV. ການອອກຫວຍ ແລະ ການມອບລາງວັນ.

1. ການອອກຫວຍ.

ກະຊວງການເງິນອະນຸຍາດໃຫ້ລັດວິສາຫະກິດ ຫວຍພັດທະນາ ເປັນຜູ້ຈັດຕັ້ງການອອກ ເລກລາງວັນຫວຍແຕ່ລະປະເພດລວມສູນຢູ່ບ່ອນດຽວ ແລະ ມີຜົນນຳໃຊ້ເປັນເອກະພາບໃນທົ່ວ ປະເທດ.

2. ການກຳນົດວັນອອກຫວຍ ແຕ່ລະປະເພດ ມີຄືດັ່ງນີ້:

- (1)- ຫວຍມູນເຊື້ອເລກ 4 ໂຕ, 5 ໂຕ ແລະ ໃບເລກທ້າຍ 2 ໂຕ, 3 ໂຕ ອອກ 2 ຄັ້ງຕໍ່ເດືອນ.
- (2)- ໃບເລກສະຫລາກ 2 ໂຕ, 3 ໂຕ, ຫວຍ ເລກ 5 ໂຕ ອອກ 1 ຄັ້ງຕໍ່ເດືອນ.
- (3)- ເລກແບບຈົດຂາຍ 2 ໂຕ, 3 ໂຕ ອອກທຸກວັນພະຫັດ ຂອງແຕ່ລະເດືອນ.
- (4)- ຫວຍອອນລາຍ 2 ໂຕ, 3 ໂຕ ກຳນົດເອົາຜົນອອກເລກລາງວັນເລກທ້າຍ 2 ໂຕ, 3 ໂຕ ຂອງ ລາງວັນທີ 1 ໃນແຕ່ລະຄັ້ງຂອງຂໍ້(1),(2),(3) ຂ້າງເທິງ.
- (5)- ວັນອອກຫວຍໂລໂຕອອກ 2 ຄັ້ງຕໍ່ເດືອນ.
- (6)- ຫວຍຊຸດແມ່ນໄດ້ກຳນົດລາງວັນໄວ້ໃນ ໃບຫວຍແລ້ວ (ບໍ່ໄດ້ມີການອອກເລກລາງວັນ, ຜູ້ສູ່ງ ໂຊກສາມາດຊຸດຊອກຫາລາງວັນໄດ້ເອົາເອງໂລດ ໃນໃບຫວຍຕາມບ່ອນກຳນົດໃຫ້ຊຸດໃນເວລາຊື້).
- (7)- ຫວຍອື່ນໆ ທີ່ໄດ້ຮັບອະນຸຍາດ ແມ່ນໃຫ້ສັບຊ້ອນອອກເລກລາງວັນຕາມທີ່ໄດ້ກຳນົດ.

3. ການກຳນົດເວລາຮັບລາງວັນ.

ໃຫ້ລັດວິສາຫະກິດ ຫວຍພັດທະນາ ຕົວແທນຈຳໜ່າຍ ຈັດຕັ້ງການຈ່າຍລາງວັນ ຮອດມືຜູ້ ຖືກເລກລາງວັນ ນັບແຕ່ມື້ທີ່ໄດ້ແຈ້ງຜົນການອອກເລກລາງວັນ ເປັນຕົ້ນໄປ. ໃບຫວຍແຕ່ລະ

ປະເພດ ມີກຳນົດຮັບລາງວັນ ຄືດັ່ງນີ້:

- (1)- ຫວຍມູນເຊື້ອເລກ 4 ໂຕ 5 ໂຕ, ຫວຍໂລໂຕ ມີກຳນົດຮັບລາງວັນ 30 ວັນ.
- (2)- ເລກທ້າຍ - ສະຫລາກ 2 ໂຕ, 3 ໂຕ ເລກແບບຈົດຂາຍ 2 ໂຕ, 3 ໂຕ ຫວຍອອນລາຍ 2 ໂຕ, 3 ໂຕ ມີກຳນົດຮັບລາງວັນ 10 ວັນ.

4. ເງື່ອນໄຂການຮັບລາງວັນ.

ຜູ້ຖືກລາງວັນຕ້ອງມີໃບຫວຍທີ່ຖືກລາງວັນ, ໃບຫວຍຕ້ອງຢູ່ໃນສະພາບເດີມ, ບໍ່ມີຮອຍລືບ, ຂີດຂ້າ, ໃບຫວຍ 1 ໃບຮັບລາງວັນໄດ້ລາງວັນດຽວເທົ່ານັ້ນ.

5. ເງິນລາງວັນຄ້າງຈ່າຍ.

ເງິນລາງວັນຄ້າງຈ່າຍພາຍຫຼັງທີ່ໄດ້ມີການໄລ່ລຽງ ແລະ ເຊັນບົດບັນທຶກ ລະຫວ່າງ ລັດວິສາຫະກິດ ຫວຍພັດທະນາ ກັບ ບັນດາຕົວແທນຈຳໜ່າຍ ຫວຍພັດທະນາ ໃນທົ່ວປະເທດໃຫ້ປະຕິບັດຄືດັ່ງນີ້:

ເງິນລາງວັນຄ້າງຈ່າຍທັງໝົດ ທີ່ມີການບັນທຶກໄລ່ລຽງ ຮ່ວມກັນແຕ່ລະຄັ້ງ ໃຫ້ທັກທົດແທນຄືນຄ່າໃຊ້ຈ່າຍແກ່ລັດວິສາຫະກິດ ຫວຍພັດທະນາ ໃນລະດັບບໍ່ເກີນເຄິ່ງໜຶ່ງຂອງຈຳນວນເງິນທີ່ຄ້າງຈ່າຍທັງໝົດ ສ່ວນທີ່ເຫຼືອໃຫ້ມອບເຂົ້າງົບປະມານແຂວງ, ນະຄອນຫຼວງ.

V. ມາດຖານ, ເງື່ອນໄຂຂອງຕົວແທນຈຳໜ່າຍ ແລະ ຜູ້ຂາຍໃບຫວຍ.

ກ. ຕົວແທນຈຳໜ່າຍ.

- 1- ມີເງື່ອນໄຂດ້ານຕະຫລາດຈຳໜ່າຍໃບຫວຍທີ່ເໝາະສົມໃຫ້ແກ່ການສ້າງຕັ້ງຕົວແທນຈຳໜ່າຍໄດ້
- 2- ຜູ້ສະເໜີຂໍເປັນຕົວແທນຈຳໜ່າຍ ຈະຕ້ອງເປັນບຸກຄົນທີ່ມີສຸຂະພາບແຂງແຮງດີ, ບໍ່ມີພະຍາດຕິດແປດ, ຄຸນສົມບັດດີ, ມີຄວາມຊື່ສັດສຸດຈະລິດ, ເຄົາລົບນັບຖືການຈັດຕັ້ງ, ເຫັນດີປະຕິບັດຕາມຂໍ້ກຳນົດກົດລະບຽບຂອງລັດວິສາຫະກິດ ຫວຍພັດທະນາວາງອອກ, ໄດ້ຮັບຄວາມເຫັນພ້ອມຈາກອຳນາດການປົກຄອງທ້ອງຖິ່ນຂັ້ນແຂວງ ແລະ ຄຳເຫັນດີຂອງກະຊວງການເງິນ.
- 3- ເປັນຜູ້ມີລະດັບການສຶກສາຈົບມັດທະຍົມຕອນປາຍ ແລະ ມີໃບຢັ້ງຢືນວິຊາສະເພາະການເງິນ ຫຼື ການບັນຊີ (ຊັ້ນກາງ) ຂຶ້ນໄປ, ກໍລະນີຫາກມີປະສົບການກ່ຽວກັບການເຮັດວຽກງານ ຫວຍພັດທະນາ ຍິ່ງເປັນການດີ.
- 4- ມີຄວາມສາມາດຈັດຫາສະຖານທີ່ເຮັດວຽກ, ມີເຄື່ອງມື ແລະ ອຸປະກອນຮັບໃຊ້ໃຫ້ແກ່ການດຳເນີນທຸລະກິດທີ່ເປັນຂອງຕົນເອງ.
- 5- ມີທຶນເປັນຂອງຕົນເອງເພື່ອຮອງຮັບການຊຳລະຄ່າມອບເໝົາ ຊື້ຍົກຂາດຕົວ ໃບຫວຍພັດທະນາໃນ

ແຕ່ລະຄັ້ງ, ເງິນຄ່າຂົນສົ່ງ, ເງິນຄ່າປະກັນສັນຍາ ເທົ່າກັບ 1,5 % ຂອງມູນຄ່າ ຮັບໄປຈຳໜ່າຍ, ເງິນຄ່າປະກັນລາງວັນເທົ່າກັບ 10% ຂອງມູນຄ່າລາງວັນ ຕໍ່ຄັ້ງ ດ້ວຍເງິນສົດ ຫລື ຫຸ້ນສຳປະກັນ ທະນາຄານ ຕາມອາຍຸສັນຍາ ແລະ ມີຄວາມຮັບຜິດຊອບດ້ວຍຕົນເອງທາງດ້ານລາຍຮັບ-ລາຍຈ່າຍ ແລະ ກຳໄລ-ຂາດຫີນ.

6- ມີຄວາມສາມາດ ແລະ ຮັບຜິດຊອບໃນການຄຸ້ມຄອງ ແລະ ບໍລິຫານວຽກງານຫວຍພັດທະນາ ແຕ່ລະປະເພດດ້ວຍຕົນເອງ ບໍ່ອະນຸຍາດໃຫ້ເອົາໃບແຕ່ງຕັ້ງຂອງຕົນໃຫ້ຜູ້ອື່ນເຄື່ອນໄຫວ.

ຂ. ໜ່ວຍຈຳໜ່າຍ.

1- ເປັນບຸກຄົນທີ່ມີສຸຂະພາບແຂງແຮງດີ, ບໍ່ມີພະຍາດຕິດແປດ, ຄຸນສົມບັດດີ, ມີຄວາມສັດຊື່ບໍລິສຸດ, ເຄົາລົບນັບຖືການຈັດຕັ້ງ, ປະຕິບັດຂໍ້ກຳນົດ, ກົດລະບຽບທີ່ລັດວິສາຫະກິດຫວຍພັດທະນາວາງອອກ.

2- ມີລະດັບການສຶກສາຈົບມັດທະຍົມຕອນຕົ້ນ ແລະ ມີໃບຢັ້ງຢືນວິຊາສະເພາະການເງິນ – ບັນຊີຊັ້ນ ຕົ້ນຂຶ້ນໄປ, ຖ້າມີປະສົບການກ່ຽວກັບການວຽກງານຫວຍພັດທະນາຍິ່ງເປັນການດີ.

3- ມີສະຖານທີ່ເຮັດວຽກ, ມີເຄື່ອງມື ແລະ ອຸປະກອນຮັບໃຊ້ໃຫ້ແກ່ການດຳເນີນທຸລະກິດ.

4- ມີເງິນຄ່າປະກັນໄວ້ກັບຕົວແທນຈຳໜ່າຍ.

4.1 ສຳລັບໜ່ວຍຈຳໜ່າຍ ທີ່ໄດ້ຮັບຄ່າຕອບແທນຈາກຕົວແທນຈຳໜ່າຍ ເປັນເປີເຊັນການຂາຍໃຫ້ຄ້າ ປະກັນເປັນເງິນໃນອັດຕາສູງສຸດ 1,5% ຂອງມູນຄ່າທີ່ຮັບໄປຈຳໜ່າຍທັງໝົດໃນແຕ່ລະຄັ້ງ.

4.2 ສຳລັບໜ່ວຍຈຳໜ່າຍທີ່ຊື້ຮັບເໝົາຂາດຕົວຈາກຕົວແທນຈຳໜ່າຍໃຫ້ຄ້າປະກັນສັນຍາເປັນເງິນ ໃນອັດຕາ 0,75% ຂອງມູນຄ່າຮັບໄປຈຳໜ່າຍຕໍ່ຄັ້ງ ແລະ ເງິນຄ່າປະກັນລາງວັນສູງສຸດ 5% ຂອງ ມູນຄ່າລາງວັນຕໍ່ຄັ້ງ.

5- ມີຄວາມຮັບຜິດຊອບໃນການຄຸ້ມຄອງ ແລະ ບໍລິຫານວຽກງານ ຫວຍພັດທະນາ ແຕ່ລະປະເພດ ດ້ວຍຕົນເອງ.

ຄ. ຜູ້ຂາຍຫວຍພັດທະນາ.

1. ແມ່ນຜູ້ທີ່ມີສັນຊາດລາວ, ມີອາຍຸກະສຽນແຕ່ 15 ປີ ຂຶ້ນໄປ ໂດຍບໍ່ຈຳແນກເພດ.

2. ມີສຸຂະພາບແຂງແຮງ, ບໍ່ເປັນພະຍາດຕິດແປດ, ຄຸນສົມບັດດີ, ມີຄວາມສັດຊື່ - ບໍລິສຸດ, ເຄົາລົບ ນັບຖືການຈັດຕັ້ງ, ປະຕິບັດຕາມຂໍ້ກຳນົດ, ລະບຽບການທີ່ລັດວິສາຫະກິດ ຫວຍພັດທະນາ ລວມທັງ ກົດໝາຍຢ່າງຖືກຕ້ອງ.

3. ມີລະດັບການສຶກສາຈົບປະຖົມຂຶ້ນໄປ.

4. ມີເຄື່ອງມືຮັບໃຊ້ ເພື່ອປະກອບໃຫ້ແກ່ການຂາຍຫວຍພັດທະນາ ເຊັ່ນ: ພາຫະນະ, ໂຕະຕັ້ງ, ບິກ,

ກາຈຳຊື່ຜູ້ຂາຍ, ເຄື່ອງໜີບເຈ້ຍ ແລະ ອື່ນໆ.

5. ເອົາໃຈໃສ່ປະຕິບັດລະດັບຄາດໝາຍສູງຊົນທີ່ຕົວແທນຈຳໜ່າຍກຳນົດອອກ.

6. ເອົາໃຈໃສ່ໂຄສະນາຊວນເຊື່ອຜູ້ມັກຊຽງໂຊກຊົງລາງວັນໄດ້ດີ.

7. ມີລະຫັດຂາຍຫວຍທີ່ຕົວແທນຈຳໜ່າຍອອກໃຫ້ເພື່ອອອກກາປະທັບຂາຍໃບຫວຍພັດທະນາ.

8. ມີຄວາມສາມາດຂາຍໃບຫວຍພັດທະນາທຸກປະເພດດ້ວຍຕົນເອງ ແລະ ບໍ່ອະນຸຍາດໃຫ້ບຸກຄົນອື່ນຂາຍປຸງແທນ, ຢຸດເຊົາ ແລະ ການໂອນສິດໃຫ້ຄົນອື່ນຂາຍຕາມພາລະການແຕ່ຝ່າຍດຽວຢ່າງເດັດຂາດ.

VI. ການກວດກາກົດຈະການຫວຍ.

ກະຊວງການເງິນ, ລັດວິສາຫະກິດຫວຍ ພັດທະນາ ແລະ ພາກສ່ວນທີ່ກ່ຽວຂ້ອງ ໂດຍສົມທົບກັບອຳນາດການປົກຄອງທ້ອງຖິ່ນ ມີໜ້າທີ່ກວດກາຈຳກັດການອອກເລກລາງວັນ, ການພິມ-ຈຳໜ່າຍຫວຍນອກລະບົບ ທີ່ບໍ່ໄດ້ຮັບອະນຸຍາດຈາກກະຊວງການເງິນ.

ເພື່ອຮັບປະກັນຄວາມຖືກຕ້ອງ ຕາມລະບຽບການ ແລະ ຄວາມຖືກຕ້ອງຕາມຄວາມຈິງກົດຈະການຫວຍພັດທະນາ ຈະຕ້ອງຜ່ານການກວດກາໂດຍເຈົ້າໜ້າທີ່ ທີ່ກ່ຽວຂ້ອງຕາມລະບຽບກົດໝາຍຂອງລັດ.

VII. ນະໂຍບາຍຕໍ່ຜູ້ທີ່ມີຜົນງານ ແລະ ມາດຕະການຕໍ່ຜູ້ລະເມີດ.

1. ນະໂຍບາຍຕໍ່ຜູ້ທີ່ມີຜົນງານ.

- ອົງການຈັດຕັ້ງຕ່າງໆ, ນິຕິບຸກຄົນ ຫລື ບຸກຄົນ ທີ່ປະຕິບັດຄຳສັ່ງແນະນຳສະບັບນີ້ ເປັນຕົ້ນ: ໄດ້ສະໜອງ ຂໍ້ມູນຂ່າວສານລາຍງານຕໍ່ເຈົ້າໜ້າທີ່ ຫຼື ອຳນາດການປົກຄອງ ໄດ້ຊາບກ່ຽວກັບ: ການຈຳໜ່າຍຫວຍນອກລະບົບ ຫຼື ທຳການພິມໃບຫວຍ ໂດຍບໍ່ໄດ້ຮັບອະນຸຍາດ ຈາກພາກສ່ວນກ່ຽວຂ້ອງ ປະກອບເປັນຂໍ້ມູນຫຼັກຖານ ສາມາດດຳເນີນຄະດີ ຕໍ່ຜູ້ກະທຳຜິດ ແມ່ນໄດ້ຮັບໃບຍ້ອງຍໍຈາກພະແນກການເງິນປະຈຳແຂວງ ຫຼື ທ້ອງການການເງິນເມືອງຢ່າງສົມກຽດ ພ້ອມທັງຈະໄດ້ຮັບເງິນບຳເນັດຈາກເງິນທີ່ປັບໃໝຕາມຄວາມເໝາະສົມຄື:

+ ໄດ້ຮັບບຳເນັດໃນອັດຕາ 30% (ສາມສິບສ່ວນຮ້ອຍ) ຂອງມູນຄ່າປັບໃໝຕໍ່ຄັ້ງ ໃຫ້ແກ່ຜູ້ບອກຂ່າວລາຍງານ.

+ ຍັງອີກຄ່າປັບໃໝ 70% ຕໍ່ຄັ້ງ ມອບໃຫ້ການຈັດຕັ້ງການປົກຄອງທ້ອງຖິ່ນ ທີ່ກວດກາ ແລະ ດຳເນີນຄະດີ ຕໍ່ຜູ້ທີ່ລະເມີດລະບຽບການ ເພື່ອໃຊ້ຈ່າຍເຂົ້າໃນການເຄື່ອນໄຫວວຽກງານດັ່ງກ່າວ.

2. ມາດຕະການຕໍ່ຜູ້ລະເມີດ.

ບຸກຄົນ, ນິຕິບຸກຄົນ ຫຼື ການຈັດຕັ້ງໃດຫາກລະເມີດຄໍາສັ່ງແນະນຳສະບັບນີ້ ຈະຖືກລົງໂທດ ດ້ວຍວິທີການສຶກສາອົບຮົມຕັກເຕືອນ, ປັບໃໝ ຫຼື ດຳເນີນຄະດີ ຕາມກົດໝາຍ ແລ້ວແຕ່ກໍລະນີ.

3. ມາດຕະການກ່າວເຕືອນ.

- ບຸກຄົນ, ນິຕິບຸກຄົນ ຫຼື ການຈັດຕັ້ງຫາກລະເມີດຄໍາສັ່ງແນະນຳສະບັບນີ້ ແມ່ນຈະຖືກປະຕິບັດດັ່ງນີ້:

ລະເມີດຄັ້ງທີ 1: ສຶກສາອົບຮົມ, ຕັກເຕືອນໃຫ້ຢຸດເຊົາ ການເຄື່ອນໄຫວພິມຈຳໜ່າຍ ໃບຫວຍທີ່ບໍ່ໄດ້ຮັບໃບອະນຸຍາດ ພ້ອມທັງເຊັນບັນທຶກໄວ້ເປັນຫຼັກຖານ.

ລະເມີດຄັ້ງທີ 2: ການຈັດຕັ້ງ, ນິຕິບຸກຄົນ ຫຼື ບຸກຄົນຫາກຍັງສືບຕໍ່ເຄື່ອນໄຫວ ແມ່ນຖືກຕັກເຕືອນການກະທຳຜິດ ພ້ອມທັງປັບໃໝ.

4. ມາດຕະການປັບໃໝ.

ການຈັດຕັ້ງ, ນິຕິບຸກຄົນ ຫຼື ບຸກຄົນ ຜູ້ລະເມີດວຽກງານການພິມ-ຈຳໜ່າຍໃບຫວຍຈະຖືກປັບໃໝດັ່ງນີ້:

- ພາຍຫຼັງທີ່ຖືກກ່າວເຕືອນ 1 ຄັ້ງແລ້ວ ແຕ່ຍັງສືບຕໍ່ລະເມີດການຈັດຕັ້ງ ນິຕິບຸກຄົນ ຫຼື ບຸກຄົນທີ່ລະເມີດກ່ຽວກັບການພິມ-ຈຳໜ່າຍໃບຫວຍ ຈະຖືກປັບໃໝ 50% ຂອງມູນຄ່າພິມ-ຈຳໜ່າຍທີ່ກວດກາເຫັນ.

- ໃນກໍລະນີທີ່ໄດ້ຖືກປັບໃໝ 1 ຄັ້ງແລ້ວ ແຕ່ຍັງສືບຕໍ່ລະເມີດ ແມ່ນຈະຖືກປັບໃໝຄັ້ງທີ 2 ເທົ່າກັບ 100% ຂອງມູນຄ່າພິມ-ຈຳໜ່າຍໃບຫວຍ ທີ່ກວດກາເຫັນ.

- ໃນກໍລະນີຍັງສືບຕໍ່ກະທຳຜິດອີກຄັ້ງໃໝ່ຈະຖືກປັບໃໝເພີ່ມຂຶ້ນຈາກລະດັບເກົ່າ 50% ຂອງມູນຄ່າພິມຈຳໜ່າຍໃບຫວຍທີ່ບໍ່ຖືກຕ້ອງ, ພ້ອມທັງໃຫ້ເຈົ້າໜ້າທີ່ກ່ຽວຂ້ອງດຳເນີນຄະດີຕໍ່ຜູ້ກ່ຽວຕາມກົດໝາຍຂອງ ສປປ ລາວ.

VIII. ບົດບັນຍັດສຸດທ້າຍ.

1. ການຈັດຕັ້ງປະຕິບັດ.

ບັນດາກະຊວງ, ອົງການທຽບເທົ່າກະຊວງ, ອົງການທີ່ຂຶ້ນກັບລັດຖະບານ, ອົງການປົກຄອງທ້ອງຖິ່ນທຸກຂັ້ນ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ວິສາຫະກິດ ແລະ ທຸກພາກສ່ວນທີ່ກ່ຽວຂ້ອງ ຈົ່ງຮັບຮູ້ ແລະ ໃຫ້ການຮ່ວມມືໃນການຈັດຕັ້ງປະຕິບັດຄໍາສັ່ງແນະນຳກ່ຽວກັບການຄຸ້ມຄອງກິດຈະການຫວຍຢ່າງເຂັ້ມງວດ.

- ຄໍາສັ່ງແນະນຳສະບັບນີ້ ປ່ຽນແທນຂໍ້ຕົກລົງຕ່າງໆ ທີ່ນຳໃຊ້ຜ່ານມາມີເນື້ອໃນຂັດກັບສະບັບນີ້.

2. ຜົນນຳໃຊ້.

ຄໍາສັ່ງແນະນຳສະບັບນີ້ ມີຜົນໃຊ້ໄດ້ນັບແຕ່ມີລົງລາຍເຊັນເປັນຕົ້ນໄປ.

ລັດຖະມົນຕີວ່າການກະຊວງການເງິນ

ສົມດີ ດວງດີ